

مفکر اسلام حضرت مولانا سید ابوالحسن علی ندویؒ

## امت مسلمہ کے اندازِ فکر میں انقلاب کی ضرورت

اس وقت ہم مسلمانانِ عالم ”امت مسلمہ“ کے بارے میں جو نظریہ رکھتے ہیں اور اس کو جس نظر سے دیکھنے کے عادی ہو گئے ہیں وہ فکر و نظر کا ایک افسوسناک انقلاب ہے۔ ایک طویل عرصہ سے ہم یہ سمجھنے لگے ہیں کہ امت مسلمہ اس سے زیادہ کچھ حیثیت و حقیقت نہیں رکھتی کہ وہ دنیا کے بہت سے انسانی جتھوں میں سے ایک جتھا ہے جو اس ربعِ مسکون کے مختلف حصوں میں تقسیم ہے، مختلف کمروں اور مختلف گوشوں میں پھیلا ہوا ہے، اس میں مختلف قوموں، نسلوں اور ملکوں کے لوگ شامل ہیں۔ مختلف زبانیں بولنے والے اور مختلف مقامی معاشرت و معیشت رکھنے والے اس کے حلقہٴ مستنین میں ہیں۔ جگہ جگہ اسکے گرد و پیش مخصوص مقامی حالات و مخصوص ماحول ہے، اس کی طاقتیں اور صلاحیتیں اور اسکے مادی وسائل و ذرائع ہر جگہ محدود ہیں..... اسکی ان مختلف در مختلف شاخوں اور حصوں میں قدر مشترک دو..... اور صرف دو..... مسلم بنیادیں اور حقیقتیں ہیں، ایک ”عقیدہ کی وحدت“ دوسری ”مغرب کی دویوزہ گری اور مرعوبیت، اور سیاست و معیشت میں اس پر کئی انحصار و اعتماد۔“

دنیا کے نقشہ پر جب ہم نظر ڈالتے ہیں تو اپنی ذات اور اپنی قیمت و حیثیت کا اندازہ ہم انھیں طاقتوں اور انھیں مادی وسائل و امکانات..... موادِ خامِ ملکی آمدنی و تحصیل، تعدادِ نفوس اور فوجی طاقت و قوت..... کی بنیادوں پر کرتے ہیں، اسی میزان و معیار پر ہم اپنے کو تولتے ناپتے ہیں، اور فیصلہ کرتے ہیں کہ فلاں ملک و مقام پر ہم کچھ قوی ہیں، ہمارا پلڑا بھاری ہے اور فلاں ملک و مقام میں ہلکا۔ بعض وقت ہم کو اپنا وجود بالکل بے وزن نظر آنے لگتا ہے، اور بعض حالات میں ہم اپنے کو موثر اور وزنی محسوس کرنے لگتے ہیں، بحیثیتِ مجموعی ہم اپنی کوئی خاص طاقت و قیمت نہیں پاتے۔

ہم نے آج مغرب کی امامت و پیشوائی کو ایک ناگزیر اور لا بدی شے سمجھ لیا ہے، اس پر اس طرح ایمان لے آئے ہیں جیسے اس میں کسی تغیر و تبدیلی کا امکان ہی نہیں، تاریخِ اسلام میں ایک وقت آیا تھا جب مسلمانوں کی زبانوں پر یہ فقرہ چڑھا ہوا تھا: ”إِذَا قِيلَ لَكَ أَنْ التَّوْبَةُ انْهَزَمُوا فَلَا تَصْدُقْ“ (اُترتے سے کہا جائے کہ تاناروں نے کہیں شکست کھائی تو یقین مت کرنا (۱) مسلمانوں کی بد قسمتی سے یہی جملہ ایک

(۱) ساتویں صدی ہجری میں جبکہ تاتاری عالمِ اسلام پر چڑھ آئے تھے، اور اس سرے سے اس سرے تک ان سے مرعوبیت اور دہشت پھیلی ہوئی تھی۔ یہ جملہ اسلامی معاشرے میں زبانِ زدِ خاص و عام تھا، اور تاریخ میں بلا تعلق منقول و ماثور ہے۔

دوسرے عنوان سے پھر مسلمانوں میں رائج ہو گیا ہے، اور انکا عقیدہ و ایمان بننا جا رہا ہے کہ مغرب ناقابل شکست ہے اور موجودہ حالات میں تبدیلی خارج از بحث ہے۔

ہمارا حال یہ ہے کہ ہم مغرب سے آنکھیں ملانے کا تصور تک نہیں کر سکتے، اور اگر کبھی ہم اپنی ”دانش مندی و دور اندیشی“ اور علم و مطالعہ و تجربہ سے نظریں چا کر اس کی مخالفت کا تصور دل میں لاتے بھی ہیں تو ہم اپنے امکانات و وسائل، اپنی مادی قوت و طاقت، عسکری صلاحیت اور جنگی انتظامات کا جائزہ لینے لگتے ہیں اور دیکھتے ہیں کہ جدید ایجادات اور ایٹمی آلات حرب میں ہمارا کیا حصہ ہے؟ نتیجہ یہ ہوتا ہے کہ ہم پریاس و حرماں نصیبی اور اپنی شوئی قسمت کا احساس طاری ہو جاتا ہے، ہم سمجھنے لگتے ہیں کہ ہم دنیا میں ضعف و پستی اور ذلت و خواری ہی کیلئے پیدا کئے گئے ہیں، ہماری اپنی کوئی زندگی نہیں، ہم مغربی قوموں کے حاشیہ بردار اور دست نگرین کر زندگی گزار سکتے ہیں، زندگی کی اس دوڑ میں خود ہمارا کوئی حصہ نہیں، ہم دنیا کے اس اسٹیج پر کوئی اہم پارٹ ادا نہیں کر سکتے، ہماری قسمت میں ہی مقدر ہے کہ ہم مغرب کے دو ”حریف خاندانوں“ میں سے کسی ایک کے ساتھ اپنی قسمت و لہستہ کر دیں اور اس کے رحم و کرم پر زندگی گزاریں۔ یہی انداز فکر ہے جو آج تمام عالم اسلام پر چھایا ہوا ہے، تمام مسلم اقوام و مسلم ممالک اسکے شکار ہیں، کیا عرب، کیا عجم ہر جگہ یہی ذہن کام کر رہا ہے، ممالک عربیہ سے لیکر پاکستان، انڈونیشیا و ترکی تک کے مسلمان اسی طرز پر سوچنے کے عادی ہو گئے ہیں۔ ہندوستان، چین، شام و مرا (جہاں مسلمان اگرچہ اقلیت میں ہیں لیکن کثیر تعداد میں ہیں) اس سے آگے ایک حرف نہیں سوچتے، اسی انداز فکر کو اس وقت تمام اسلامی دنیا میں صحیح، دانشمندانہ اور علمی انداز فکر سمجھا جاتا ہے، اور یہی بلند سے بلند پرواز فکر ہے لیکن تاریخ عالم بتلاتی ہے کہ اسی عالم اسباب و عالم مادی میں ایک جماعت انسانی ایسی بھی پائی گئی ہے جو اس انداز فکر اور اس منطق و استدلال کو قبول کرنے سے انکار کرتی رہی ہے، اس جماعت کا اپنا ایک مخصوص طریق فکر و طریق عمل ہے، تاریخ شاہد ہے کہ اس جماعت کے افراد نے اپنے مقاصد میں اعلیٰ درجہ کی کامیابی حاصل کی ہے، دنیا کے تمام انقلابات میں اصلاح و افضل، اعلیٰ و مفید تر انقلابات کا وجود انہیں کے دم سے ہوا، ان کے اس انداز فکر پر تاریخ کے ان قوی ترین و عظیم ترین انقلابات کی بنیاد ہے جنہوں نے دنیا کے مسلمات و مز عومات اور رسوم و قیود کو اس طرح بدل ڈالا ہے کہ عالم انگشت بند انداز رہ گیا ہے، یہ وہ انقلابات ہیں جس نے ایک طویل مدت کی سیاہ بختی کے بعد دنیا کو آفتاب سعادت کا نور چھٹا ہے، اور ایک وسیع بتری، ایک عالمگیر فساد کے بعد معاشرہ انسانی کو طمانیت و راحت کی دولت سے مالا مال کیا ہے۔

تو یہی وہ طریق فکر ہے جس میں ان پسماندہ و شکست خوردہ، کمزور و بے سرو سامان قوموں کے

لئے نوید جاں فزا ہے، جن کے پاس دنیا کے لئے کوئی صالح و صحیح دعوت و پیغام ہو۔  
 کوئی امت جس کا سرمایہ امید اور ہتھمائے علم و نظر محض علم اسباب و خواص اشیاء ہی ہو، جو  
 مادیات و محسوسات اور ساز و سامان اور اس کی کثرت و فراوانی ہی پر سارا دار و مدار دیکھتی ہو، جس کا  
 یقین ان اشیاء عالم و مادیات عالم سے آگے کسی چیز پر نہ ہو اور پھر جس چیز پر اس کا یہ یقین و ایمان ہے اس  
 میں وہ دیوالیہ بھی ہو..... تو اس کے لئے سوائے مایوسی و افسردگی اور نوحہ و ماتم کے اور کیا ہے؟ اُس کی  
 ناامیدی و یاس کا کیا ٹھکانا جس کے درد کی دواموت کے سوا کچھ نہ ہو۔

منحصر مرنے پہ ہو جس کی امید  
 ناامیدی اس کی دیکھا چاہئے

آپ سوال کریں گے کہ ایسی بھی کوئی جماعت ہو سکتی ہے جو اپنے گرد و پیش سے آنکھیں بند  
 کر کے سوچ سکتی ہو اور اگر ہو بھی سکتی ہے تو پھر وہ کامیاب و باامداد بھی ہو سکتی ہے؟ آپ اس کیلئے تاریخ کی  
 کوئی مثال اور کوئی عملی نمونہ چاہیں گے، ذرا ماضی کے اوراق اٹھائیں اور ”صحف صادقہ“ اور ”وحی آسمانی“ کی  
 طرف کان لگائیے۔

سر زمین مصر پر ایک ظالم و جاہل ”بادشاہ“ فرمانروا ہے جس نے قوم بنی اسرائیل کو غلام بنا رکھا  
 ہے، ان کے ساتھ جانوروں اور چوپایوں کا سا معاملہ کرتا ہے، ان کے اندر نہ کوئی حوصلہ اور انگ ہے نہ  
 کوئی ولولہ اور جوش، ان کا ”حال“ پریشان، مستقبل تاریک، تعداد کے اعتبار سے ایک حقیر اقلیت، سامان  
 کے لحاظ سے فقیر و بے بضاعت، اہمیت کے اعتبار سے حقیر و بے حیثیت، دشمن قاہر و زبردست، ظالم و بے  
 درد، خود تکس و بے بس، بے یار و مددگار، نہ دوست نہ غمخوار، نہ حامی نہ مددگار، ایک حتمی و یقینی انجام۔  
 ہلاکت آنکھوں کے سامنے، اور انجام سے پہلے جب تک زندہ ہیں بد بختی و بد نصیبی، مصیبت و کلفت  
 زندگی کیساتھ، نمک بر جراحت یہ کہ ظالم نسل کشی پر آمادہ، اور قومی زندگی کے بقا و تسلسل کا دشمن ہے۔

اس خون، بھیاںک اور ہلاکت خیز ماحول میں موسیٰ پیدا ہوتے ہیں، فرعون جو بادشاہ وقت ہے،  
 چاہتا ہے کہ موسیٰ پیدا نہ ہوں مگر وہ پیدا ہوتے ہیں، وہ چاہتا ہے کہ زندہ نہ رہیں مگر وہ زندہ رہتے ہیں،  
 لکڑی کے ایک سر مہم صندوق میں رہنا پڑتا ہے مگر وہ وہاں بھی زندہ رہتے ہیں، نیل کی بے شعور و بے درد  
 موجوں کے حوالے کردئے جاتے ہیں مگر پھر بھی زندہ رہتے ہیں، حتیٰ کہ اللہ کی قدرت اپنا تماشہ دکھاتی  
 ہے کہ وہ اپنے سب سے بڑے دشمن، خون و وحشی جلاد کی گود اور اس کی حفاظت و نگرانی میں پلتے بڑھتے  
 ہیں، دور بین، میدار مغز پولیس کی عقابلی نگاہوں سے وہ مستور و مخفی رہتے ہیں، پھر ان کو مصر سے جلا وطن  
 ہونا پڑتا ہے، مسافت و کسپرسی کی حالت میں ایک درخت کے سایہ میں پناہ لیتے ہیں، لیکن اللہ ان کے

لئے ایک باعزت و کریمانہ ضیافت کا اہتمام کرتا ہے، حتیٰ کہ اس اجنبیت و غرمت میں ان کے لئے اسباب سکینٹ و طمانیت (لتسکونوا لیہا) بھی مہیا فرماتا ہے..... پھر وقت آتا ہے کہ وہ اپنے الٰہی نامہ کو لے کر واپس ہوتے ہیں، اثنائے راہ ہر طرف تاریکی ہی تاریکی ہے، راستہ بھیانک اور سنسان ہے کہ اہلیہ محترمہ دروزہ میں مبتلا ہوتی ہیں، موسیٰؑ کو آگ کی تلاش ہوتی ہے تاکہ بیوی رات کی اس ناقابل برداشت سردی میں کچھ تپ کر آرام حاصل کر سکیں، لیکن یہاں قدرت الٰہی کچھ اور کرشمے دکھاتی ہے، آگ کی تلاش کے نتیجے میں انہیں وہ نور اور وہ روشنی حاصل ہوتی ہے جس سے سارے عالم کو منور و فیض یاب ہونا ہے، موسیٰؑ صرف ایک عورت کے لئے مدد چارہ سازی چاہتے ہیں لیکن اللہ انہیں اس وقت کی تمام انسانیت کی چارہ سازی اور سامانِ راحت و سکونیت عطا فرماتا ہے اور انہیں پیغمبری و رسالت کی دولت و عزت سے سرفراز فرماتا ہے۔

خدا کی دین کا موسیٰؑ سے پوچھئے احوال

کہ آگ لینے کو جائیں، پیغمبری مل جائے

موسیٰؑ فرعون کے پاس آتے ہیں، فرعون شان و شوکت اور اپنے نشہ حکومت و سطرٹ میں سرشار ہے، اپنے روماء و انصار اور مصاحبین و اہل دربار کے ساتھ سریرِ آراہے، یاد رہے کہ یہ وہ موسیٰؑ ہیں جن کی کل تک تلاش تھی، اور جن کے قتل و گرفتاری کے لئے فوج اور پولیس سرگرداں تھی، جرم ان پر ثابت ہو چکا ہے، اس جرم کے مطابق اب وہ مدعا علیہ ہیں، مزید یہ کہ زبان میں لگنت بھی ہے..... ان کا پہلو اور موقف نہایت کمزور، نتیجہ یہ ہوتا ہے کہ فرعون، اسکے مصاحبین و اہل دربار، ان کے پیغام و رسالت، ان کے عقیدہ و ایمان اور اس کی صداقت و حقانیت پر انکے حث و استدلال اور ان کے اظہار و اعلان پر غضبناک ہو جاتے ہیں، فرعون ساحرانِ مصر کو موسیٰؑ کے مقابلہ کیلئے بلاتا ہے تاکہ ان کے زورِ فن سے معجزات موسیٰؑ کا جواب دے اور ان کو میکار و غیر موثر ثابت کرے، کہ اس نے ان کو مداری کا کرتب اور جادو کا کھیل سمجھا تھا، اللہ تعالیٰ ہمیشہ کی طرح یہاں بھی بالکل خلاف امید اور ظاہری اسباب کے برعکس موسیٰؑ ہی کا پہلہ بھاری رکھتا ہے۔ سارے کے سارے جادو گرد دیکھتے ہی دیکھتے سپر انداز ہو جاتے ہیں، موسیٰؑ کی بدترتی تسلیم کر لیتے ہیں، اور زبان سے کہتے ہیں آمنا برب العالمین رب موسیٰؑ و ہارون

(ہم ایمان لائے مالک دو جہاں پر، ہم ایمان لائے موسیٰؑ و ہارون کے رب پر)

ابھی اور سنئے، موسیٰؑ کو حکم ہوتا ہے کہ بنی اسرائیل کو راتوں رات سرزمینِ ظلم و جور سے نکال کر مقام امن و نجات کی طرف لے جاؤ، فرعون کو پتہ لگ جاتا ہے، وہ اور اس کی افواج پیچھے پیچھے ہوتی ہیں، اللہ تعالیٰ کی مصلحت و مشیت یوں نمودار ہوتی ہے کہ موسیٰؑ راستہ بھول جاتے ہیں اور جائے شمال

د مشرق کے عین مشرق کی سمت روانہ ہوتے ہیں..... سپیدہ سحر کے ساتھ ساتھ سمندر کی لہریں جھلملاتی نظر آئیں، سامنے لہریں لیتا ہوا سمندر تھا پیچھے مڑ کر دیکھا تو ظالم دشمن کی فوجوں کا سمندر موجیں مار رہا تھا، بنو اسرائیل کی حالت چکی کے دوپاٹ کے درمیان حقیر بے بس دانہ ہائے گندم کی تھی، کہ اللہ کی مدد..... وہی خلاف قیاس و خلاف اسباب و خلاف عقل و فہم مدد..... نمودار ہوتی ہے، سمندر پایاب ہو جاتا ہے، کئی جگہ سے پانی پھٹ جاتا ہے، سمندر پر خشکی کے راستے بن جاتے ہیں اور وہ رُکا ہوا پانی بلند ٹیلوں اور عظیم دیواروں کی شکل میں کھڑا ہو جاتا ہے، موسیٰ اور ان کی قوم سمندر عبور کر لیتی ہے، فرعون بھی اپنی فوج کے ساتھ انہیں راستوں پر چل پڑتا ہے، لیکن سمندر کی ہمد غضب موجیں فرعون اور اس کے پورے لشکر کو لقمہِ ننگ بنا لیتی ہیں، اور ہمیشہ کے لئے وہ سب وہیں غرق ہو جاتے ہیں۔

آپ نے دیکھا کہ کس طرح فرعون اور اس کی ساری کی ساری طاقتور، دولت مند اور اسباب و وسائل سے ہر طرح لیس و مسلح قوم ایک بے سر و سامان، دبے ہتھیار قوم کے مقابلہ میں ہلاک ہو کر رہ گئی، اور بالآخر وہی مفلس دبے ساز و سامان قوم بنی اسرائیل زمین کی مالک و مختار بنی۔

وأورثنا القوم الذين كانوا يستضعفون مشارق الارض و مغاربها التي باركنا فيها و تمت كلمة ربك الحسنی علی بنی اسرائیل بما صبروا و دمرنا ما كان یصنع فرعون و قومه و ما كانوا یعرشون

”اور وارث کیا ہم نے ان لوگوں کو جو کمزور ہو رہے تھے اس زمین کے مشرق و مغرب کا کہ جس میں ہم نے برکت رکھی ہے، اور پورا ہوا تیرے رب کا اچھا وعدہ بنی اسرائیل پر، اس بنا پر کہ وہ ٹھہرے رہے، اور برباد کر دیا ہم نے وہ جو بنایا تھا فرعون اور اس کی قوم نے اور وہ جو انکو چڑھایا کرتے تھے چھتریوں پر۔“

آپ ذرا غور کریں وہ کون سی طاقت ہے اور اس میں کیا راز ہے جس کی بنا پر موسیٰ نے اپنے ملک اور اپنے زمانے کی سب سے بڑی (سپر پاور) طاقت پر غلبہ حاصل کیا، اور بنی اسرائیل جیسی نہستی قوم نے اپنے کثیر التعداد اور کثیر الوسائل حریف پر فتح پائی، وہ کون سا ہتھیار ہے جس کو لے کر انہوں نے عظیم الشان اور زبردست دشمن کا مقابلہ کیا اور اسے زیر کیا، اور اپنے باغی و حیات کش ماحول کو اپنے ہم مرضی اور تابع بنا لیا؟

موسیٰ علیہ السلام کا قصہ قرآن مجید میں آپ نے بار بار پڑھا ہوگا، ایک مرتبہ پھر اس نقطہ نظر سے اور اس سوال کو سامنے رکھ کر پڑھ جائیے، آپ کو معلوم ہو جائے گا کہ وہ ہتھیار جس کے ذریعہ موسیٰ فرعون اور اس کی قوم کا مقابلہ کر سکے اور بنی اسرائیل غالب آئے اور جس کی بدولت مصر اور مشارق

الارض و مغار بہا کے وہ وارث و مالک نے وہ صرف "ایمان" "اطاعت" اور "دعوت الی اللہ" کی طاقتیں ہیں، یہ ایمان اور یہ اطاعت گزاری اور جذبہ دعوت اس پورے قصہ کی جان اور اس کا اصل عنوان ہے، یہ پیغمبرانہ ایمان اس وقت عیاں ہوتا ہے جب موسیٰ فرعون اور اس کی قوم کو پیغام الہی پہنچاتے ہیں، یہ ایمان ہی کی تو طاقت تھی جس کی بنا پر موسیٰ علیہ السلام فرعون کی سیاست اور شاطرانہ چالوں اور موشگافیوں سے پست نہیں ہوئے، اور بالآخر غالب آئے، وہ چاہتا ہے کہ موسیٰ کو ان کے اصل موضوع و مقصد سے ہٹا دئے، اور ان کو دوسری باتوں میں پھنسالے، کبھی چاہتا ہے کہ اپنے مصاحبین و درباریوں کو ان کے خلاف بھڑکا دے، لیکن موسیٰ اپنی دعوت اور اپنے اصل پیغام پر جسے رہتے ہیں، اپنے راسخ العقیدہ یقین و ایمان و عقیدہ کو ایک لمحہ کے لئے نہیں بھولتے، ان کے پائے استقامت میں ذرا بھی غزش اور تزلزل نہیں پیدا ہوتا، فرعون کہتا ہے "ما رب العالمین" تمام عالموں کا رب (جس کا بار بار تمہارے منہ سے تذکرہ سنا ہوں) کون ہے؟ جواب دیا رب السماوات و الارض و ما بینہما ان کنتم موقنین " (وہ جو تمام آسمانوں اور زمین کا اور ان چیزوں کا جو ان کے درمیان ہیں پیدا کرنے والا ہے اگر تم یقین کرو) فرعون غصہ میں بھر جاتا ہے، چاہتا ہے کہ اہل مجلس بھی غصہ ہو جائیں، اپنے گرد والوں سے کہتا ہے "ألا تستمعون" کیا سنتے نہیں ہو، لیکن موسیٰ اپنی بات چھوڑتے نہیں، فرماتے ہیں "ربکم و رب آبائکم الاولین" (رب العالمین وہ ہے) جو تمہارا اور تمہارے اگلے باپ دادوں کا رب ہے، فرعون غصہ سے بے قابو ہو جاتا ہے اور ٹھٹھلا کر کہتا ہے "إن رسولکم الذی ارسل إلیہ لمجنون" یہ تمہارے لئے پیغام لے کر آنے والا مجنون ہے، موسیٰ اب بھی اس کی بات کی طرف کوئی توجہ نہیں دیتے، اور اپنا سلسلہ کلام جاری رکھتے ہیں، "قال رب المشرق و المغرب و ما بینہما إن کنتم تعقلون" فرمایا وہ مشرق و مغرب اور جو کچھ ان کے درمیان ہے اس کا پیدا کرنے والا ہے، اگر تم سمجھ رکھتے ہو، (تو جانو)

اس کے بعد فرعون انتہائی سیاست سے کام لے کر ایک بہت خطرناک موضوع چھیڑ ۳۔ ہے اور ایک بہت اشتعال انگیز سوال کرتا ہے، پوچھتا ہے "ما بال القرون الاولیٰ" ان گزشتہ لوگوں کی کیا کیفیت ہے؟ (ان کے بارے میں تمہارا کیا خیال ہے) لیکن موسیٰ اپنے پختہ اور قوی ایمان اور پیغمبرانہ حکمت عملی کی وجہ سے موقع کی نزاکت پر غالب آجاتے ہیں، جواب دیتے ہیں "علمہا عندہ ربی فی کتاب لا یضل ربی و لا ینسی" ان کی خبر میرے رب کے پاس لکھی ہے، نہ بہختا ہے میرا رب، نہ بھولتا ہے..... اور اتنا کہہ کر اپنی پہلی بات، اپنے معبود حقیقی اور خدائے بے ہمتا و لامانی کی ثناء تعریف میں پھر لگ جاتے ہیں، کہنے لگتے ہیں "الذی جعل لکم الارض مہدأ و سلك لکم فیہا سبلاً

وانزل من السماء ماءً فاخرجنا به ازواجاً من نباتٍ شتى" (میرا رب) وہ ہے جس نے بنایا تمہارے لئے زمین کو چھوٹا، اور چلائیں تمہارے لئے اس میں راہیں اور نازل کیا آسمان سے پانی، پھر نکالے ہم نے اس میں سے مختلف قسم کے بہت سے سبزے۔

اس ایمان و یقین کا سب سے زیادہ کامل اور واضح ظہور اس وقت ہوتا ہے جبکہ موسیٰؑ اپنے سامنے موجیں مارتا ہوا سمندر دیکھتے ہیں، پیچھے دیکھتے ہیں تو دشمن کی فوج جوش غضب میں موجیں مارتی ہی ہے، نہ جائے ماندن نہ پائے رفتن، نہ ایک قدم آگے بڑھنے کی گنجائش، نہ ایک قدم پیچھے ہٹنے کی، وہ اور ان کی ساری قوم گویا چکی کے دوپاٹوں کے درمیان تھی جہاں پس کر ہلاک ہو جانے کے سوا کوئی صورت فرار نہیں، بنو اسرائیل کے پیروں تلے سے زمین نکل جاتی ہے دہشت اور خوف و اضطراب میں واویلا کرتے ہیں "إنا لمدركون" ہم تو فرعون کے پنجہ غضب میں گرفتار ہوئے۔ لیکن موسیٰؑ ہیں کہ اپنی جگہ کوہ استقامت، ایک لمحہ کے لئے دل میں کوئی شبہ و اندیشہ نہیں ہو ہمیشہ کی طرح اس وقت بھی حوصلہ مند اور پر امید ہیں، انہیں یقین ہے کہ ان کا اللہ اپنے ہندے کا مددگار ہے، وہ اپنا وعدہ ضرور پورا کرے گا، پورے حزم و وثوق کے ساتھ اعلان فرماتے ہیں۔ "کلا إن معی ربی سہیدین" ہرگز نہیں، میرے ساتھ میرا رب ہے، وہ مجھ کو راستہ دے گا۔

آپ دیکھئے کہ ان حالات میں کہ جب بنی اسرائیل مصر میں ذلت و مشقت اور عسرت و فقر اور بدبختی و در ماندگی کی زندگی گزار رہے ہیں، ظلم و استبداد کی شقی ترین قسموں اور صور توں کو جھیل رہے ہیں ان کو کس بات کی ہدایت کی جاتی ہے؟ ان مصائب و آلام سے چھٹکار پانے کیلئے ان کو کس چیز کا حکم دیا جاتا ہے؟ ان سے نہیں کہا جاتا..... اگرچہ عقل کی میزان میں اور آج کی دنیا میں یہی اس کا واحد حل ہے..... کہ مادی اسباب اور ذرائع و وسائل پر اپنی پوری توجہ مرکوز کر دو، حتیٰ کہ فرعون اور اس کی قوم کے انتظامات اور ساز و سامان اور آلات و وسائل تمہارے سامنے ماند پڑ جائیں، تاکہ پھر اس پر غلبہ حاصل کر سکو، بلکہ ان سے کہا جاتا ہے کہ اپنے پیدا کرنے والے کو پکارو، اس کی طرف متوجہ ہو اس کی قدرت، طاقت اور حاکمیت کا یقین پیدا کرو، اطاعت و فرمانبرداری کی شرط پر اس کی مدد و نصرت کے وعدے پر راسخ و کامل ایمان رکھو، اس پر بھروسہ و اعتماد کرو، اللہ کے ساتھ اپنے تعلق کو قوی کو، یہاں تک کہ اللہ کی مدد کے مستحق ہو جاؤ، اور تمہارے اندر نیا ت الہی اور خلافت ارضی کی صلاحیت اور شان پیدا ہو جائے، اس وقت ہم اس کا خارجی ظہور بھی کر دیں گے۔

و أوحینا إلیٰ موسیٰ و أخیه أن تبوأ لقومکما بمصر بیوتا و اجعلوا بیوتکم

قبلاً و أقیموا الصلوٰة و بشر المومنین

”اور حکم بھیجا ہم نے موسیٰ اور ان کے بھائی کو کہ ٹھہر لو اپنی قوم کے واسطے مصر میں ہے گھر اور

اپنے گھر قبلہ کی طرف، اور قائم کرو نماز اور خوش خبری دے دو ایمان والوں کو۔“

اطاعت و فرماں برداری کی مثال دیکھئے، آپ دیکھیں گے کہ حکم الہی کے سامنے سر جھکا دینے اور

بے چون و چرا اور بسر و چشمہات مان لینے میں پیغمبر کس حد تک بڑھے ہوتے ہیں، حال یہ ہے کہ اچانک حکم

ہوتا ہے ”إذهب الیٰ فرعون انه طغیٰ“ (جاؤ فرعون کے پاس اس نے بہت سر اٹھایا ہے) اور یہ

فرعون ہے کون؟ کس کے پاس جانے کا حکم ہو رہا ہے؟ بادشاہ وقت کے پاس وہ بھی ایسا کہ جو غضب ناک

اور جوش انتقام سے بھرا ہوا ہے جس کی گرفت شیر کے چنگل سے کم نہیں، جس کے دبدبہ و سطوت کے

سامنے کوئی چیز ٹھہرتی نہیں، اس فرعون کے سامنے اور ان ناموافق حالات میں موسیٰ کو اس کے پاس

دعوت و پیغام لے جانے کا حکم دیا جا رہا ہے لیکن موسیٰ جاتے ہیں، بلا توقف و تردد قصر شامی کا رخ کرتے

ہیں، اس بادشاہ کے دیوان خاص میں جاتے ہیں جو خدائی دیوبیت کا عویدار ہے، اور اس کو دعوت دیتے

ہیں کہ اللہ واحد و قہار کی عبادت کرے، اس کو خدا مانے اور اس کے آگے سر جھکائے، اور یہی نہیں کہ ایک

دفعہ کہہ کر اور اعلان حق کر کے فرصت پاجائیں، موسیٰ اپنی اس دعوت اور جدوجہد اور اپنے وعظ و ارشاد

میں لگے رہتے ہیں، یہاں تک کہ اللہ جو کہ بہترین فیصلہ کرنے والا ہے ان کے اور ان کی قوم کے درمیان

انصاف و حق کو فیصل فرمادیتا ہے۔

آپ نے دیکھ لیا کہ ”ایمان و اعتماد“ ”اطاعت و فرمانبرداری“ اور ”دعوت الی اللہ“ ہی وہ طاقت

تھی کہ جس سے موسیٰ نے مشکلات زمانہ کا مقابلہ کیا اور جس کے ذریعہ اور جن کی بددلت سطح زمین کی

سب سے بڑی شہنشاہی..... اسی شہنشاہی پر کہ جو باعتبار تمدن سب سے زیادہ ترقی یافتہ باعتبار وسعت

سب سے زیادہ وسیع باعتبار اسباب و وسائل سب سے زیادہ غنی اور سرمایہ دار اور باعتبار شوکت و دبدبہ سب

سے زیادہ عظیم و باہمت تھی..... فتح و غلبہ حاصل کیا۔

اگر موسیٰ آج کے مفکرین و قائدین کی طرح بنی اسرائیل کے صرف ایک مفکر و لیڈر

ہوتے، اور اسی طرح سوچتے جس طرح آج کے ”سیاست دان“ زعماء سوچتے ہیں، اگر وہ ان اسباب و

وسائل اور امکانات و مواقع کا جائزہ لیتے جو اس وقت ان کی قوم کو حاصل تھے، اور ہر چیز کو واقعیت اور

حکمت عملی کے ترازو سے تولتے..... اور دوسری طرف وہ لوازمات شامی دیکھتے، تعدد و مقدر اور ساز و

سامان دیکھتے، فرعون کی افواج اور آلات حرب دیکھتے، اس کی ثروت و دولت اور احوال دیکھتے..... اور

کیا انہوں نے دیکھا نہ تھا؟ کیا ان چیزوں سے وہ واقف نہ تھے؟ جبکہ ان کے مرکز عین قصر شامی میں انہوں

نے پرورش پائی اور جوانی تک وہیں رہے، لیکن اس کے باوجود ان کی نظر میں اس کی کوئی اہمیت نہ تھی، اور



اس سب کو کسی شمار و قطار میں نہ لائے..... لیکن اگر وہ ایسا کرتے، اور ان چیزوں کو اہمیت دیتے اور نظروں میں لاتے، اور پھر ان چیزوں میں فرعون کی قوم سے اپنی قوم کا مقابلہ کرتے، تو کیا میزان ”عقل“ میں آج اور آج کے قانون سیاست میں ان کے لئے یہ جائز ہوتا اور ان کے لئے اس بات کا امکان اور گنجائش ہوتی کہ وہ فرعون کا مقابلہ کریں، اور اس سے وہ بات کہیں جو اس کے لئے سخت نارا نسکی اور غیظ و غضب کا مٹنے؟ آج کی عقل سلیم اور حکمت و سیاست اور فہم و فراست کی رو سے تو ضروری تھا کہ وہ اس جرأت بجا کا تصور تک نہ کریں، بالکل فیصل شدہ اور یقینی راستہ ان کے سامنے یہ تھا کہ اپنی اور اپنی قوم کی حالیہ قسمت و نصیب پر قانع و مطمئن ہو جائیں، زمانہ کے حالات سے متفق ہو جائیں، وقت کے دھارے پر بہتے رہیں اور اپنی قوم کو بھی تلقین کریں۔

زمانہ باتونہ سازد      تو با زمانہ بساز

نتیجہ یہ ہوتا کہ نہ ایمان کی ہوا چلتی، نہ صلاح و تقویٰ کے باغ لگتے، نہ اخلاق ہوتے نہ اعمال ہوتے، نہ شرافت ہوتی نہ انسانیت۔

لیکن یہ ہوتا کیسے، موسیٰ ”قومی رہنما“ نہیں تھے، خود ان کی رہنمائی کی جاتی تھی، وہ نبی تھے، ان کے سامنے اللہ کی ہدایتیں اور ان ہدایتوں پر عمل کرنے پر اس کی طرف سے نشانج و انعامات کے وعدے تھے، وہ ایک داعی اور اللہ کے دین کے مبلغ تھے، ان کا طرز فکر و عمل مبلغین و اہل دعوت کا تھا اور فکر و عمل کا یہی وہ طریقہ ہے جس نے بارہا تاریخ کے دھارے بدل دیئے ہیں، یادہ طاقت ہے جس کی کرشمہ سازی سے عجائب و خوارق کا ظہور ہوا ہے، جس نے بارہا عقل و دانش کو دم خود کر دیا ہے۔

رسولوں کے سردار، سید الانبیاء اور خاتم المرسل محمد بن عبد اللہ ﷺ کی حیات مبارکہ سب سے زیادہ مفصل اور واضح آپ کے سامنے ہے، اگر آپ نے بھی عام رہنماؤں کی طرح سوچا ہوتا، اور وہ اسباب و وسائل اور لوازمات و انتظامات کہ جو قریش کے پاس تھے آپ نظروں میں لاتے..... اگر آپ نے وقت کی ان دو عظیم الشان شہنشاہیوں کی طرف نظر کی ہوتی، جنہوں نے اس وقت کے تمام آباد اور متمدن خطہ زمین کو آپس میں تقسیم کر رکھا تھا یعنی شہنشاہیت روم اور شہنشاہیت ایران، اور وہ تمام طاقتیں اور اختیارات و اقتدارات کہ جن سے وہ بہرہ مند تھے، آپ نظر میں لاتے، اور آپ ایسا کر سکتے تھے، بالخصوص جب کہ آپ ان کی طاقت و قوت اور ان کی وسعت مملکت سے واقف تھے، اور ان کا پورا اندازہ رکھتے تھے، اور کیوں نہ رکھتے کہ آپ پیغمبرانہ فہم، ہوش و ہیدار مغزی رکھتے تھے لیکن پھر بھی آپ کی سیرت مبارکہ بتلاتی ہے کہ آپ نے بالکل ان چیزوں کو کوئی اہمیت نہ دی، اگر آپ نے ایسا کیا ہوتا تو کیا میزان عقل اور قانون خرد میں یہ جرأت مناسب و معقول ہوتی کہ آپ تمام انسانیت کو اپنے پیغام کا مخاطب بنائیں، اور

یہ کہ اس عہد کی دنیا کے دو مالک و خود مختار اور مغربی و مشرقی شہنشاہیوں کے دونوں سربراہوں کو یہ خط نکلیں کہ وہ اسلام کی دعوت قبول کریں، اگر آپ نے اس طرح سوچا ہوتا تو وہی صورت حال اور عالم کا وہی نقشہ جو اس وقت عالم پر چھایا ہوا تھا اور صدیوں سے چھایا ہوا تھا اب بھی قائم رہتا، اور شاید ہمیشہ کے لئے دنیا کی قسمت میں یہی صورت حال لکھ دی جاتی، اگر فتح و ظفر کا انحصار دو اردوارا نہیں مادیات و وسائل پر آپ سمجھتے تو کب وہ دن آتا جب آپ پر ایمان لانے والی ایک مٹھی بھر جماعت اس قوت و طاقت اور سامان و وسائل کی مالک ہوتی جو ان دو عظیم شہنشاہیوں کی قوت و طاقت کا مقابلہ کر سکے؟ بلکہ نہیں آپ تو اس قوت و طاقت کو سوچتے جو ان سے بھی بڑھی ہوئی ہو، اور جو ان کو شکست دے سکے اور ان پر غلبہ حاصل کر سکے، اور اگر انہیں چیزوں پر درود مارا ہوتا تو کب تک آپ کے لئے واجب اور ضروری ہوتا کہ آپ انتظار فرماتے رہیں؟ پھر اُس وقت اس دنیا اور اس انسانیت کا کیا انجام ہوتا؟ یقیناً انسانیت کی قسمت پر مہر لگ گئی ہوتی، اور یاد رہے کہ یہ مہر پھر قیامت تک کبھی نہ ٹوٹی، انفق انسانیت پر صبح سعادت کا طلوع کبھی نہ ہو پاتا، اور انسانیت کی تاریخ موجودہ تاریخ کے بجائے کچھ اور ہوتی۔

لیکن اللہ کو ابھی انسانیت کے ساتھ خیر مقصود تھی، اللہ نے آپ کو ”رہنما“ نہیں بلکہ رہنمائے راہ یافتہ اور ہادی مہدی بنایا تھا، آپ وہی کرتے تھے جو آپ کو حکم ملتا تھا، آپ کو جو احکام و ہدایات اوپر سے ملتی تھیں، انہیں کا آپ اس عالم میں نفاذ فرماتے تھے، آپ کو ان احکام و ہدایات پر اعتماد کلی تھا، آپ ان نتائج اور ان پر اللہ کے وعدہ و انعامات پر اس طرح یقین رکھتے تھے، گویا آنکھوں سے دیکھ رہے ہوں، آپ کا ایمان تھا کہ کمزور اللہ کی مدد و حمایت کے ساتھ بہت قوی ہوتا ہے، وہ کبھی شکست نہیں کھا سکتا، اور وہ قوی جس کے ساتھ اللہ کی مدد و حمایت نہ ہو انتہائی ضعیف ہے، وہ کسی کا بال بیکا نہیں کر سکتا، آپ کے سامنے اللہ تعالیٰ کا یہ ارشاد تھا کہ ”إِن يَنْصُرْكُمْ اللَّهُ فَلَا غَالِبَ لَكُمْ وَاِنْ يَخْذَلْكُمْ فَمَنْ ذَا الَّذِي يَنْصُرْكُمْ مِنْ بَعْدِهِ وَاَلَى اللَّهِ فَلَيتَوَكَّلِ الْمُؤْمِنُونَ“

(اگر اللہ تمہارا مددگار ہو جائے تو کوئی تم پر غالب نہیں آسکتا، اور اگر وہ تمہیں اپنی مدد سے محروم کر دے تو کون ہے جو تمہاری مدد کر سکے اس کے بعد، اور ایمان والوں کو اللہ ہی پر بھروسہ کرنا چاہئے۔ آپ کو بتلایا جا چکا تھا کہ ”كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ“ (کتنی ہی قلیل التعداد جماعتیں غالب آئی ہیں اللہ کے حکم سے کثیر التعداد جماعتوں پر) آپ سے بڑھ کر ان وعدوں پر کہ جو اعتقاد عمل صالح توحید، جہاد فی سبیل اللہ اور لاء کلمۃ اللہ کی جدوجہد پر اللہ تعالیٰ کی طرف سے کئے گئے ہیں، کون ایمان و یقین رکھنے والا اور ان پر کامل و راسخ اعتماد و ایمان کرنے والا ہو سکتا ہے، نتیجہ آپ کی آنکھوں کے سامنے ہے۔

”أعدوا لهم ما استطعتم“ کے تحت حتی الامکان تیاری و انتظام کے بعد آپ نے اور آپ کے سچے و صحیح جانشینوں نے ہر بڑی سے بڑی طاقت سے لکڑی، لورزمین و آسمان کا نقشہ بدل ڈالا، سیلابوں اور طوفانوں کے رخ پھیر دیئے، جس کی بدولت آج تک دنیا میں ایمان، توحید، حقانیت، صداقت، نیکی، اخلاق، محبت، شرافت اور انسانیت کی روشنی موجود ہے۔

بہار اب جو دنیا میں آئی ہوئی ہے یہ سب پودا انیس کی لگائی ہوئی ہے

آپ کو غلط فہمی نہ ہو، جو آپ سے یہ باتیں کر رہا ہے، وہ ان لوگوں میں نہیں ہے جو اسباب و وسائل کے ترک و اہمال کی دعوت دیتے ہیں، اور ترک سعی اور تعطل کو ”اعتماد و توکل“ کہتے ہیں، میں ان لوگوں میں نہیں ہوں جو عالم خواب و خیال میں رہتے ہیں، جن کی باتوں کا عملی دنیا سے کوئی تعلق نہیں ہوتا، میں نے عالم اسلام کو اور ان قوموں اور حکومتوں کو کہ جن کے ہاتھ میں اس عالم کی زمام قیادت رہی ہے، ان کی اس کوتاہی اور تفسیر پر ہمیشہ سخت ملامت کی ہے جو انہوں نے حرملی و صنعتی تیاری کے سلسلہ میں برتی ہے، میں نے ان کے اس تغافل اور عدم توجہ کو انسانیت کی شقاوت اور بدبختی اور اس کے ہدایت و تعمیر اور ترقی و اقبال مندی کے راستہ سے ہٹ کر زوال و انہدام اور شقاوت و بدبختی کے راستہ پر پڑنے کے اسباب میں سے ایک اہم سبب شمار کیا ہے۔ لیکن اس کے باوجود مجھے اس طرز فکر سے شدید اختلاف ہے جو اس وقت تمام عالم اسلام کی عقلیت پر مسلط ہے، میں اسے بالکل پسند نہیں کرتا کہ مختلف گوشہ ہائے عالم میں پھیلی ہوئی اسلامی جمعیتوں کو ایک جاہد اور غیر متحرک، بلکہ غیر ذی حیات انسانی بھیر سمجھا جائے، بالکل ویسے ہی جیسے کہ اس وقت عالم کے بقیہ تمام انسانی گھگھے ہیں، جو بھیروں اور چوپایوں کے ریوڑ سے زیادہ کوئی حیثیت اور حقیقت نہیں رکھتے، جن کے پاس دنیا کو دینے کیلئے کوئی پیغام اور کام کی بات نہیں، جن کے مقام اور جن کے اقتدار کا فیصلہ ہمیشہ صرف مادی ترقیوں اور وسائل و آلات کی فوقیت پر ہوتا ہے، یہ اسلام اور اہل اسلام کے ساتھ ”ازالہ حیثیت عرفی“ کے مرادف ہے کہ ان کو اس عام انسانی ترازو پر تو لا جائے، اور ان کے اصل سرمایہ اور ان کی عظیم طاقت ”ایمان باللہ“ ”اطاعت“ اور ”پیغام و دعوت کی روح“ کو نظر انداز کر دیا جائے، اگر غیر مسلم اقوام ان کو اس معیار سے تولتی ہیں تو وہ معذور ہیں کہ ان کو اس روحانی ایمانی طاقت کے سرچشمہ کا احساس و اندازہ نہیں، لیکن مسلمان خود انہیں اسی ترازو پر تولیں، یہ ان کیلئے بڑے شرم و عار کی بات ہے اور بڑی حسرت و ماتم کا مقام ہے۔

مومنوں باخوئے دبوئے کافراں لالہ گویاں و از خود منکراں

یہ بیشک صحیح ہے کہ ہم مادی ساز و سامان کے اعتبار سے فقیر ہیں، ہم کمزور و نستے ہیں، علم و صنعت کی دوڑ میں ہم بہت پیچھے رہ گئے ہیں، سیاست اور اقتصادی حالت میں اور قوموں کو نہیں پہنچتے،

ان چیزوں میں ہم میں اور اقوام مغرب میں صدیوں اور قرونوں کا فرق ہو گیا ہے..... اور بڑی حد تک یہ ضروری بھی ہے کہ یہ چیزیں ہمارے قائدین و زعماء کے فکر و اہتمام کا موضوع نہیں، اور یہ باتیں خاصی توجہ و التفات کی مستحق ہیں..... لیکن اس کے ساتھ ساتھ ہمیں یہ نہیں بھولنا چاہئے کہ ہم اس کے بغیر بھی دنیا میں عظیم طاقت ہیں، ہمارا صرف وجود بڑی قیمت رکھتا ہے، ہمارے پاس وہ پیغام، وہ دعوت اور وہ دین ہے جو انسانیت کی غذا اور اس کی روح ہے، یہ وہ چیز ہے جس کے بغیر دنیا میں اس وقت ایک دردناک و المناک انجام کی طرف تیزی سے بڑھتی جا رہی ہے اور روز بروز اس قعر ہلاکت سے قریب تر ہوتی جا رہی ہے، اور قریب ہے کہ کسی دن یہ انجام ہلاکت انسانیت مجسم کو نکل جائے..... ہمارے پاس وہ ایمان و یقین ہے جو امانت و احساس ذمہ داری پیدا کرتا ہے، جو اب دہی اور باز پرس کا خوف پیدا کرتا ہے، نفس لوامہ پیدا کرتا ہے، اچھے برے کی تمیز پیدا کرتا ہے اور صرف ذاتی و وقتی لذت و نفع کو اچھے برے کا معیار نہیں بننے دیتا، یہی وہ طاقت ہے جو کار خیر اور خدمت خلق کے جذبات و دلوں میں پیدا کرتی ہے، اور اندر سے اس کے تقاضے اور داعیے پیدا ہوتے ہیں۔

آج کی متمدن دنیا کی وہ قومیں جن کو دنیا کی امامت و پیشوائی کا دعویٰ ہے اس طلسمی طاقت اور اس 'کلید حیات' سے محروم ہیں، جنہیں ہم آج 'سرمایہ دار' قومیں کہتے ہیں وہ اس سرمایہ عظیم کے اعتبار سے دیوالیہ ہیں، نتیجہ یہ ہے کہ یہ اسباب و وسائل اور آلات و اسلحہ، اور ساز و سامان و لوازمات آسائش ضائع ہیں..... صرف ضائع اور غیر مفید نہیں..... بلکہ وبال جان اور ہلاکت و بربادی کا ذریعہ بن رہے ہیں، اور ان کو موت کے گڑھے کی طرف لے جا رہے ہیں، یورپ کو سخت ضرورت ہے کہ جلد از جلد اس آب حیات اور سرمایہ زندگی کو قبول کر لے، یہی وہ واحد نسخہ شفا ہے جس سے اسکے مزمن و مملک مرض کا علاج ہو سکتا ہے، ہم مسلمانان عالم مغرب کے ان علوم و فنون اور ان ایجادات و صناعات کے اتنے محتاج و ضرورت مند نہیں جتنا کہ مغرب ہمارے ایمان و یقین کا محتاج ہے، یہ ایمان ہی صالح معاشرے کی اساس و بنیاد ہے، پھر اس ایمان و یقین کے بعد وہ قانون اور شریعت ہے جو آج بیسویں صدی کی تمام مشکلات اور پیچیدگیوں کا صحیح حل پیش کرتی ہے، یوں سمجھئے، صاف واضح اور بلیغ الفاظ میں کہ ہمارے پاس ایک پیغمبر کے وجود کی نعمت موجود ہے جو تمام عالم کیلئے رحمت بنا کر بھیجا گیا ہے، یہ ایمان و شریعت اسی کی امانتیں ہیں کہ جس کے ہم مسلمان حامل ہیں، اللہ کا فیصلہ ہے کہ اب قیامت تک تمام وہ لوگ جو اپنے پیدا کرنے والے کی مرضی و خوشنودی کو حاصل کرنا چاہتے ہیں، ان کو راستہ ہمیں سے ملے گا، ہمیں وہ نور ہے جو صراطِ مستقیم دکھاتا ہے، اور تاریکیوں اور گمراہیوں سے نکال کر منزل مقصود تک پہنچاتا ہے۔

گماں آباد ہستی میں یقین مرد مسلمان کا بیابان کی شب تاریک میں قندیلِ ربانی

مسلمان اپنا مقام پہچانیں، ہماری ذمہ داری اور فریضہ ہے کہ ہم اس وقت حیران، سرسیمہ اور سرگرداں و آوارہ یورپ کو صحیح راستہ کی طرف بلائیں، اپنے دنیاوی فوائد، منافع اور راحتوں اور لذتوں کو بالکل نظر انداز کر کے، انتہائی اخلاص و دلسوزی کے ساتھ، اور اس اعتماد و یقین کے ساتھ کہ یہی ہمارا منصب و مقام ہے، ہم ہی اس وقت عالم کی اصلاح و رہنمائی کی قوت و صلاحیت رکھتے ہیں، ہم ہی اس کے صحیح مبلغ و مصلح ہیں، ہم اس کے نجات دہندہ ہیں، ہم ہیں جو اس کو اللہ تعالیٰ کی خوشنودی و رضامندی اور جنت و حیات دوام کا راستہ دکھا سکتے ہیں، اور اس کو انعامات کی بشارت سنا سکتے ہیں، ہم ہی ہیں جو اس کو اللہ کی ناپسندیدگی اور اسکے عذاب، دوزخ و جہنم سے ڈرا سکتے ہیں، اور اس کو چا سکتے ہیں

افرنگ زخوبے خبرت کردو گرنہ اے ہندہ مومن! تو بشیری، تو نذیری

ہمیں اپنے ایمان و یقین کی اس عظیم طاقت سے کام لینا چاہئے، ہمیں چاہئے کہ ہم قافلہ انسانی کی باگ ڈور اپنے ہاتھ میں لیں، یہ کیا شومی قسمت ہے کہ ایک عرصہ سے ہم گردکارواں بنے ہوئے ہیں، اس کہنہ دماغی کو ہم کب تک عقل و دور اندیشی کہتے رہیں گے، اس معمورہ عالم میں بہت سے گوشے ایسے ہیں جہاں فطرت سلیم کے خزانے مدفون ہیں، ایشیاء افریقہ کے وسیع خطہ ہائے ارض ایسے ہیں جہاں زرخیز و شاداب ذہنوں پر محبت و پر خلوص دلوں اور طاقتور و صنایع ہاتھوں کی کمی نہیں، ہمیں ان کو دین و ایمان، زندگی کے حقیقی و نیک مقاصد اور کائنات کے افضل و برتر اصول و حقائق پہنچانا چاہئے، آپ یقین کریں کہ یہ قومیں اس چیز کی پیاسی ہو رہی ہیں، اور آپ کے انتظار میں ہیں۔

ہم آہوان صحرا سر خود نمادہ بر کف بامید آل کہ روزے بشار خواہی آمد

امید یہاں تک کی جاتی ہے کہ اسکے ایمان قبول کر لینے کے بعد اور اسکو اچھی طرح سمجھ لینے کے بعد اور اس کے دلوں میں اتر جانے کے بعد اور اس پیغام و دعوت اور مشن کو خود اپنا لینے کے بعد تاریخ کا ایک نیا دور شروع ہوگا، اور جس طرح عہد اول میں ایرانیوں ترکوں اور دیلمیوں کے ایمان لانے سے، اور قرون وسطیٰ میں تاتاریوں اور مغلوں کے اسلام لانے سے تاریخ کے دھارے بدل گئے ہیں، آج بھی بدلیں گے۔ لیکن اس انقلاب کی بنیاد کیا ہے؟ اس کی بنیاد اپنے اندر کا فکری انقلاب ہے؟ ہم کو بلا توقف و تاخیر اپنا موجودہ انداز فکر بدل لینا ہے، اور اس طرح پر سوچنا ہے جس طرح پیغمبر سوچتے ہیں، یہی انقلاب فکر باذن اللہ عالم میں انقلاب کا باعث ہوگا، اس کے بغیر دنیا کی کوئی طاقت عالم کو وحشت و درندگی، آدم کشی اور غارت گری کے گڑھے سے نہیں نکال سکتی، عرصہ سے بڑے بڑے عقلاء عالم تدبیر نو کر کے عاجز آچکے ہیں، اس کے لئے تو ”شان کلیسی“ ہی درکار ہے۔

صحبت پیروم سے مجھ پر ہوا یہ راز فاش لاکھ حکیم سر بجیب ایک کلیم سر بھفت